


आईआईटी इंदौर के लिए ढाई गुना राशि

केंद्र सरकार से अपग्रेडेशन के लिए 1902 करोड़ रुपए मंजूर, हैदराबाद के खाते में गए 2075 करोड़

इंदौर @ पत्रिका. इंदौर सहित सभी आठ नए आईआईटी के विकास के लिए केंद्र शासन ने 13 हजार 990 करोड़ रुपए की राशि मंजूर की है। इसमें आईआईटी इंदौर के लिए 1902 करोड़ रुपए मंजूर हुए। पिछली बार इंदौर को करीब 760 करोड़ रुपए ही मिले थे। पहले की तुलना में करीब ढाई गुना राशि मिलने से संस्थान का विकास और तेजी से होने की संभावना बन गई है। लोकसभा स्पीकर सुमित्रा महाजन ने इस सौगात पर प्रधानमंत्री नरेंद्र मोदी और मानव संसाधन मंत्री स्मृति ईरानी को धन्यवाद दिया है।

2008 में यूनिवर्सिटी के आईआईटी कैंपस में शुरू हुए आईआईटी को 2011 में ही सिमरोल कैंपस में शिफ्ट हो जाना था। पहले जमीन अधिग्रहण और बाद में बजट की समस्या के कारण सिमरोल कैंपस के निर्माण में देरी होती रही थी। बीटेक की पहली बैच के खाना होने तक क्लास सिमरोल कैंपस में नहीं लग पाई। इसके बाद से आईआईटी ने पीथमपुर कैंपस में क्लास शिफ्ट करवा दी।



हैदराबाद को मिली सबसे ज्यादा राशि

सबसे ज्यादा 2075 करोड़ रुपए हैदराबाद के लिए मंजूर हुए हैं। पटना को 1678 करोड़, रोपड़ को 1668 करोड़, गांधीनगर को 1716 करोड़, जोधपुर को 1605 करोड़ और मंडी को 1466 करोड़ रुपए की राशि मंजूर हुई।

पिछले साल ही आईआईटी ने यूनिवर्सिटी का कैंपस खाली किया है। 2008-09 में शुरू हुए आठों आईआईटी में शुरुआती दौर में बगैर सर्वे के राशि मंजूर की थी। बाद में निर्माण और विकास के लिए ये राशि काफी कम मानी जाने लगी जिसे कैबिनेट ने भी माना।